

REGIONAL NEWS UNIT  
ALL INDIA RADIO, GUWAHATI  
0000000000

Date : 24-04-2026

Time : 1800 Hrs.

*Assamese Evening Bulletin*  
**HEADLINE**

00000

- ১। ৪ মে'ত হ'বলগীয়া ভোটগণনা সুচাৰুৰূপে সম্পন্ন কৰাৰ উদ্দেশ্যে কাইলৈ গুৱাহাটীত প্ৰথমখন ৰাজ্যিক পৰ্যায়ৰ কৰ্মশালা।
- ২। অভি-নীল হত্যাকাণ্ডত দোষী সাব্যস্ত ২০ জনক যাবজ্জীৱন কাৰাদণ্ড।
- ৩। তিৱা জনগোষ্ঠীৰ কৃষিকেन्द्रিক লোক-উৎসৱ য়াংলিৰ আজি সামৰণি।

*আৰু*

- ৪। আই পি এল ক্ৰিকেট প্ৰতিযোগিতাত আজি ৰয়েল ছেলেঞ্জাৰ্ছ বাংগালুৰু আৰু গুজৰাট টাইটানছ মুখামুখি।

00000

নিৰ্বাচন আয়োগে ৪ মে'ত হ'বলগীয়া ভোটগণনাৰ বাবে কাইলৈ গুৱাহাটীত প্ৰথমখন ৰাজ্যিক পৰ্যায়ৰ কৰ্মশালা অনুষ্ঠিত কৰিব। এই কৰ্মশালাত ৰাজ্যৰ প্ৰতিখন জিলাৰ আয়ুক্ত, প্ৰতিটো বিধানসভা সমষ্টিৰ বাবে নিয়োজিত ৰিটাৰ্নিং বিষয়া আৰু জিলা নিৰ্বাচন বিষয়াসকল উপস্থিত থাকিব। পৰৱৰ্তী পৰ্যায়ত ২৭ এপ্ৰিলৰ পৰা জিলাই জিলাই ভোটগণনাকাৰী বিষয়াসকলৰ প্ৰশিক্ষণ অনুষ্ঠিত হ'ব। ভোটগণনাৰ সময়ত প্ৰতিখন গণনা মেজত ন্যূনতম তিনিজনকৈ বিষয়া থাকিব জিলা সদৰসমূহত স্থাপন কৰা ষ্ট্ৰং ৰুমৰ কাষতে সাজু কৰা প্ৰতিটো গণনা কক্ষৰ বাবে নিয়োজিত মাইক্ৰ' অবজাৰ্ভাৰ সকলো গণনা কাৰ্যত উপস্থিত থাকিব। তদুপৰি ডাক বেলট গণনাৰ বাবে সুকীয়া কক্ষ থাকিব। প্ৰতিটো বিধানসভা সমষ্টিৰ ডাক বেলট গণনাৰ বাবে গণনা কক্ষসমূহত সুকীয়াকৈ ছখন পৰ্যন্ত মেজ ৰখাৰ ব্যৱস্থা কৰা হৈছে। ইয়াৰ বাবে সংশ্লিষ্ট বিষয়াসকলক জিলা পৰ্যায়ত প্ৰশিক্ষণ দিয়া হ'ব।

00000

নগাঁও জিলা ছেচন ন্যায়াধীশৰ আদালতে আজি অভি-নীল হত্যাকাণ্ডত দোষী সাব্যস্ত ২০ জন অভিযুক্তক যাবজ্জীৱন কাৰাদণ্ড প্ৰদান কৰাৰ লগতে প্ৰত্যেককে ২০ হাজাৰ টকাৰ জৰিমনাৰ শাস্তি বিহে। ২০১৮ চনৰ ৮ জুনত কাৰ্বি আংলঙৰ ডকমকাত শিশু অপহৰণকাৰীৰ সন্দেহত নীলোৎপল দাস আৰু অভিজিৎ নাথ নামৰ যুৱক দুজনক নৃশংসভাৱে হত্যা কৰাৰ পাছত ৭ বছৰৰো অধিক কাল চলা বিচাৰ প্ৰক্ৰিয়াৰ অন্তত আদালতে যোৱা ২০ এপ্ৰিলত এই গোচৰৰ ৰায় দান কৰি ২০ জনক দোষী সাব্যস্ত কৰাৰ বিপৰীতে ২৫ জন অভিযুক্তক দোষমুক্ত ঘোষণা কৰে। এই হত্যাকাণ্ডৰ সৈতে মুঠ ৪৮ জন অভিযুক্তৰ নাম সাঙোৰ খাইছিল যদিও

তিনিজনক আদালতে প্রাপ্তবয়স্ক নোহোৱা বুলি ঘোষণা কৰিছিল। ইয়াৰ পাছত ৪৫ জন অভিযুক্তৰ বিৰুদ্ধে নগাঁও জিলা ছেচন ন্যায়াধীশৰ আদালতত গোচৰ চলে। আদালতে এই গোচৰৰ শুনানি প্ৰক্ৰিয়াত ৭১ জন লোকৰ সাক্ষ্য গ্ৰহণ কৰে। এই সন্দৰ্ভত অধিবক্তা বিজন মহাজনে এইদৰে কয় -

-বাইট(বিজন মহাজন)-

সুদীৰ্ঘ ৮ বছৰীয়া ন্যায়-যুদ্ধৰ অন্তত অভি-নীল হত্যাকাণ্ডৰ বিচাৰ প্ৰক্ৰিয়াৰ আজি সামৰণি পৰে যদিও নগাঁও সত্ৰ ন্যায়াধীশৰ আদালতে প্ৰদান কৰা এই ৰায়দানক লৈ অভি-নীলৰ পৰিয়ালৰ লগতে আত্মীয়সকল সন্তুষ্ট নহয় বুলি সংবাদ মাধ্যমৰ আগত প্ৰকাশ কৰে। পৰৱৰ্তী সময়ত অধিবক্তাৰ লগত আলোচনা কৰি উচ্চ ন্যায়ালয়ত আবেদন দাখিল কৰিব বুলিও নীলোৎপল দাসৰ পিতৃয়ে আজি নগাঁও আদালত চৌহদত প্ৰকাশ কৰে।

-বাইট(গোপাল চন্দ্ৰ দাস)-

০০০০০

জুবিন গাৰ্গৰ ৰহস্যজনক মৃত্যুৰ গোচৰত কাৰাৰুদ্ধ হৈ থকা অভিযুক্ত সিদ্ধাৰ্থ শৰ্মাৰ জামিন আবেদনখনৰ শুনানী অহা ২৮ এপ্ৰিলত আদালতে পুনৰ গ্ৰহণ কৰিব। ন্যায়াধীশ শৰ্মিলা ভূঞাৰ ফাৰ্ষ্ট ট্ৰেক আদালতে সিদ্ধাৰ্থ শৰ্মাৰ জামিন আবেদনখন আজি শুনানীৰ বাবে গ্ৰহণ কৰে যদিও বিশেষ লোক অধিবক্তা জীয়াউল কামাৰে এই ক্ষেত্ৰত আদালতৰ পৰা সময় বিচাৰে। উল্লেখযোগ্য যে, নগাঁও আদালতত চলি থকা অভি-নীল হত্যাকাণ্ডৰ গোচৰতো লোক-অধিবক্তা হিচাপে অসম চৰকাৰৰ হৈ প্ৰতিনিধিত্ব কৰা কামাৰে আজি নগাঁৱৰ ছেচন আদালতে দোষী সাব্যস্ত কৰাসকলৰ শাস্তি ঘোষণা কৰাৰ প্ৰতি লক্ষ্য ৰাখি সিদ্ধাৰ্থ শৰ্মাৰ জামিন আবেদনৰ বিৰুদ্ধে প্ৰত্যুত্তৰ প্ৰদানৰ বাবে আদালতৰ পৰা সময় বিচাৰে। সেই অনুসৰি, আদালতে আবেদনখনৰ পৰৱৰ্তী শুনানীৰ দিন ২৮ এপ্ৰিল ধাৰ্য কৰে।

০০০০০

মৰিগাঁও জিলাৰ নেলীৰ সমীপৰ পশ্চিম কাৰ্বি আমচাই পিনুঙত তিৱা জনগোষ্ঠীৰ কৃষিকেन्द्रিক লোক-উৎসৱ য়াথলি অৰ্থাৎ লখিমী আদৰা উৎসৱৰ আজি সামৰণি পৰে। প্ৰতি ৫ বছৰৰ মূৰে মূৰে বহাগত পালন কৰা এই তিনিদিনীয়া উৎসৱত অঞ্চলটোৰ কেইবাখনো গাঁৱৰ ৰাইজে উলহ-মালহেৰে অংশগ্ৰহণ কৰে। পূৰ্বৰ পৰম্পৰা ৰক্ষা কৰি এইবেলিও লক্ষ্মী দেৱীক সন্তুষ্ট কৰিবলৈ হাঁহ, পাৰ, ছাগলী আদি উছৰ্গা কৰি গাঁৱৰ ৰাইজে পূজা-অৰ্চনা আগবঢ়ায়। আজি উৎসৱৰ অন্তিম দিনা গাঁৱৰ যুৱকসকলে পৰম্পৰাগত সাজ-পাৰ পৰিধান কৰি পৰম্পৰাগত নৃত্য-গীত পৰিৱেশন কৰে। উল্লেখযোগ্য যে, কৃষি কাৰ্য্য সমুদ্ৰিশালী হোৱাৰ কামনাৰে তিৱা জনগোষ্ঠীয় লোকসকলে পালন কৰা এই উৎসৱত এইবেলি গোভা ৰজা দীপসিং দেওৰজাও উপস্থিত আছিল।

০০০০০

জ্যেষ্ঠ কংগ্ৰেছ নেতা পৰন খেড়াই গুৱাহাটী উচ্চ ন্যায়ালয়ত দাখিল কৰা অগ্ৰিম জামিন আবেদন আজি আদালতে নাকচ কৰিছে। উচ্চ ন্যায়ালয়ৰ ন্যায়াধীশ পাৰ্থিৱজ্যোতি শইকীয়াৰ বিচাৰপীঠে কংগ্ৰেছ নেতাগৰাকীক অগ্ৰিম জামিন প্ৰদান কৰিবলৈ অস্বীকাৰ কৰে। উল্লেখযোগ্য যে যোৱা ২১ এপ্ৰিলত অনুষ্ঠিত শুনানিত পৰন খেড়াই হৈ জ্যেষ্ঠ অধিবক্তা অভিষেক মনু সিংভি আৰু কমলনয়ন চৌধুৰীয়ে যুক্তি প্ৰদৰ্শন কৰিছিল। ইয়াৰ

বিপৰীতে অসম চৰকাৰৰ মহাধিবক্তা দেৱজিৎ শইকীয়াই পৱন খেড়াৰ অগ্ৰিম জামিনৰ বিৰোধিতা কৰি যুক্তি দৰ্শাইছিল। আদালতে সকলো যুক্তি শুনাৰ পাছত পৱন খেৰাৰ অগ্ৰিম জামিনৰ ৰায় সংৰক্ষিত ৰাখিছিল।

ইপিনে, জ্যেষ্ঠ কংগ্ৰেছ নেতাজনৰ অগ্ৰীম জামিন আবেদন নাকচ হোৱাৰ পাছতে মহাধিবক্তা দেৱজিৎ শইকীয়াই এখন সংবাদমেল সম্বোধন কৰে। সংবাদমেলত মহাধিবক্তা শইকীয়াই কয়, যে মুখ্যমন্ত্ৰীৰ পত্নী ৰিণিকি ভূঞা শৰ্মাই তিনিখন পাছপাৰ্ট আৰু বিদশত সম্পত্তি থকা বুলি পৱন খেড়াই যি নথি-পত্ৰ দেখুৱাইছিল, সেয়া সম্পূৰ্ণৰূপে ভুৱা। তেওঁ লগতে কয়, যে পৱন খেড়াই দেখুওৱা নথি-পত্ৰসমূহ কোন উৎসৰ পৰা আনিছিল, সেয়া জনাৰ বাবে আৰক্ষীয়ে তেওঁক গ্ৰেপ্তাৰ কৰাটো বাঞ্ছনীয় বুলি আদালতে পৰ্য্যবেক্ষণ আগবঢ়াইছে।

-বাইট-

ইপিনে, নিৰ্বাচনী আচৰণ-বিধি বলবৎ হৈ থকাৰ পৰিপ্ৰেক্ষিতত মুখ্যমন্ত্ৰী ড॰ হিমন্ত বিশ্ব শৰ্মাই বিষয়টো সন্দৰ্ভত মন্তব্য কৰাৰ পৰা বিৰত থাকে। তেওঁ কয়, যে ৪ মে'ত অসম বিধানসভা নিৰ্বাচনৰ ফলাফল ঘোষণাৰ পাছত যদি তেওঁ পুনৰ ক্ষমতালৈ আহে, তেতিয়া এই গোচৰৰ পৰ্য্যালোচনা কৰিব।

০০০০০

শোণিতপুৰ জিলাত চলি থকা প্ৰাকৃতিক গেছৰ পাইপ লাইন স্থাপন আৰু সম্প্ৰসাৰণ কাৰ্য্যৰ অগ্ৰগতিৰ বৃদ্ধি ল'বলৈ কালি জিলা আয়ুক্তৰ কাৰ্য্যালয়ত এখন পৰ্য্যালোচনা বৈঠক অনুষ্ঠিত হয়। জিলা আয়ুক্ত আনন্দ কুমাৰ দাসৰ অধ্যক্ষতাত অনুষ্ঠিত এই বৈঠকত প্ৰকল্পটোৰ সামগ্ৰিক ৰূপায়ণৰ বিভিন্ন দিশ পৰ্য্যালোচনা কৰা হয়। বৈঠকত নৰ্থ-ইষ্ট গেছ ডিষ্ট্ৰিবিউচন কোম্পানী লিমিটেড, চমুকৈ এন ই জি ডি চি এলৰ প্ৰতিনিধিসকল উপস্থিত থাকি জনায় যে, অসম গেছ কোম্পানী লিমিটেড আৰু অইল ইণ্ডিয়া লিমিটেডৰ যৌথ উদ্যোগত সমগ্ৰ জিলাখনতে পি এন সংযোগ প্ৰদানৰ কাম চলি আছে আৰু বৰ্তমানে গৰৈমাৰী, ডেকাৰগাঁও, পটীয়া চুবুৰী আদি অঞ্চলত এই কাম তীব্ৰতৰ হৈ উঠিছে।

০০০০০

চিৰাং জিলাৰ ঢালিগাঁৱৰ বৰতালোৱা জামতলাত আজি কাজলগাওঁ আৰক্ষীয়ে নিষিদ্ধ ড্ৰাগছসহ এজন লোকক আটক কৰে। এখন অটোৰিস্কাৰ পৰা ১২ টা ড্ৰাগছ ভৰ্তি কণ্টেইনাৰ আৰু ১২ টা খালী কণ্টেইনাৰসহ লোকজনক আটক কৰে। আটক কৰা লোকজনৰ চিৰাং জিলাৰ ছাতিপুৰ তিনিআলিৰ মনোৱাৰ হুছেইন ওৰফে মনো বুলি চিনাক্ত কৰা হৈছে।

০০০০০

ডিব্ৰুগড়ৰ পাব্লিক উচ্চ মাধ্যমিক বিদ্যালয়ত আজি লাহোৱাল শিক্ষাখণ্ডৰ বুনীয়াদী সাক্ষৰতা আৰু সাংখ্যিকতা সন্দৰ্ভত এখন পৰ্য্যালোচনা বৈঠক অনুষ্ঠিত হয়। বৈঠকত নিপুণ শিক্ষাখণ্ডৰ কাম-কাজৰ অগ্ৰগতিৰ বৃদ্ধি লোৱাৰ লগতে শৈক্ষিক পাৰদৰ্শিতাৰ ওপৰত বিস্তৃত আলোচনা হয়। লাহোৱাল খণ্ড প্ৰাথমিক শিক্ষা বিষয়া ৰেখামণি বৰাৰ পৌৰহিত্যত অনুষ্ঠিত সভাত ডিব্ৰুগড় জিলাৰ বিদ্যালয়ৰসমূহৰ পৰিদৰ্শক আৰু জিলা প্ৰাথমিক শিক্ষা বিষয়া কবিতা ডেকা উপস্থিত থাকি শৈক্ষিক পাৰদৰ্শিতা অটুত ৰাখিবলৈ শিক্ষার্থীসকলক আহ্বান জনায়। তেওঁ শিক্ষার্থীৰ সৰ্বস্বীন বিকাশৰ লগতে উদ্ভাৱনীমূলক ক্ৰিয়া কলাপত শিকণ শৈলীৰ অন্তৰ্ভুক্ত কৰি আগবাঢ়ি

যোৱাৰ পোষকতা কৰে আৰু প্ৰতিখন বিদ্যালয় নিপুণ হোৱাৰ কামনা কৰি জিলাখনৰ শৈক্ষিক উন্নয়নত সহযোগিতা বিচাৰে। জিলা আঁচনি বিষয়া দীপক বৰগোঁহাইয়ে বুনীয়াদী সাক্ষৰতা আৰু সাংখ্যিকতাৰ সন্দৰ্ভত বিতং বিশ্লেষণ আগবঢ়ায়।

০০০০০

প্ৰধানমন্ত্ৰী নৰেন্দ্ৰ মোদীয়ে অহা দেওবাৰে দিনৰ ১১ বজাত আকাশবাণীৰ মন কী বাত অনুষ্ঠানৰ জৰিয়তে দেশ-বিদেশৰ জনসাধাৰণৰ আগত নিজৰ মনৰ ভাব ব্যক্ত কৰিব। এয়া হ'ব অনুষ্ঠানটোৰ ১৩৩ সংখ্যক খণ্ড। এই অনুষ্ঠান আকাশবাণী আৰু দূৰদৰ্শনৰ আটাইবোৰ নেটৱৰ্কৰ উপৰি আকাশবাণীৰ ৱেবছাইট আৰু newsonair মোবাইল এপৰ জৰিয়তে শুনিবলৈ পোৱা যাব। প্ৰধানমন্ত্ৰীৰ কাৰ্যালয়, তথ্য আৰু সম্প্ৰচাৰ মন্ত্ৰালয়, আকাশবাণী আৰু দূৰদৰ্শনৰ ইউটিউৱ চেনেল যোগেও এই অনুষ্ঠান প্ৰচাৰ কৰা হ'ব। আকাশবাণীয়ে অনুষ্ঠানটো প্ৰচাৰ হোৱাৰ ঠিক পাছতেই ইয়াৰ আঞ্চলিক ভাষান্তৰ প্ৰচাৰ কৰিব।

০০০০০

কাছাৰ জিলাৰ কচুদৰম থানাৰ বাউৰীকান্দিৰ প্ৰথম খণ্ডত সংঘটিত এটা শিশু হত্যাৰ গোচৰত অভিযুক্ত এগৰাকী মাতৃক আদালতে দোষী সাব্যস্ত কৰিছে। গোচৰৰ তথ্য অনুসৰি, ২০২৩ চনৰ ১ ছেপ্তেম্বৰত সংঘটিত এই ঘটনাত মাতৃ আজমিৰা বেগম লস্কৰে তেওঁৰ দুগৰাকী কন্যা শিশুক নিৰ্মমভাৱে হত্যা কৰিছিল। এই ঘটনাৰ ৰায়দানত জিলাখনৰ অতিৰিক্ত ছেছন ন্যায়াধীশ বংকিম শৰ্মাই মাতৃগৰাকীক যাবজ্জীৱন কাৰাদণ্ডৰ লগতে ২০ হাজাৰ টকাৰ জৰিমনা বিহিছে।

০০০০০

আই পি এল ক্ৰিকেট প্ৰতিযোগিতাত আজি বাংগালুৰুৰ এম চিন্ধাস্বামী ষ্টেডিয়ামত হ'বলগীয়া এখন খেলত ৰয়েল ছেলেঞ্জাৰ্ছ বাংগালুৰু, গুজৰাট টাইটানছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে সাত বজাত আৰম্ভ হ'ব।

প্ৰতিযোগিতাত যোৱা নিশা মুম্বাইৰ ৰাংখেড়ে ষ্টেডিয়ামত অনুষ্ঠিত এখন খেলত চেন্নাই ছুপাৰ কিংছে মুম্বাই ইণ্ডিয়ানছক ১০৩ ৰানত পৰাস্ত কৰে।

০০০০০

সমাপ্ত